

Sarsılmaz dostluğun və qardaşlığın ifadəsi

Azərbaycan hər sahədə dinamik inkişaf edir. İqtisadi yüksəliş, ictimai-siyasi sabitlik, vətəndaş birliyi və həmrəyliyi, beynəlxalq aləmdə qazanılan uğurlar, əldə olunan tarixi qələbələr ölkəmizi dünyaya demokratik, sivil, azadlıqsevər bir dövlət kimi təqdim edir. Prezident İlham Əliyevin beynəlxalq hüquq normalarına əsaslanan balanslaşdırılmış siyasəti, insan haqlarının, təhlükəsizliyin təmin edilməsinə yönələn fəaliyyəti nəinki sülhsevər ölkələr, xalqlar tərəfindən dəstəklənir, həm də bu əməllər yüksək qiymətləndirilir.



Milli Məclisin Aqrar siyasət komitəsinin sədri Tahir Rzayev "Azərbaycan" qəzetinə açıqlamasında bildirib ki, qazanılan uğurlar düşünülmüş siyasətin, güclü, davamlı inkişaf edən iqtisadiyyatın nəticəsidir və xalqın birliyinin, ölkənin gələcək inkişafına dəstəyinin ifadəsidir. Xalq-iqtidar birliyi bu gün görülən bütün işlərdə, həyata keçirilən bütün tədbirlərdə özünü aydın göstərir və bu, daha uğurlu gələcəkdən xəbər verir. "Bu birlik, həmrəylik qardaş dövlətlərə münasibətdə, dost ölkələrlə əməkdaşlıqda da parlaq nəticələrini verir və Azərbaycanın iqtisadi-siyasi, mənəvi həyatını mənalandırır, təhlükəsizliyini daha da möhkəmləndirir. Yaxın dövrdə bir neçə dövlət rəhbərinin - Almanıyanın, İran İslam Respublikasının, Gürcüstan, Pakistan, Türkiyə liderlərinin, digər ölkələrin baş nazirlərinin, parlament sədrlərinin, siyasi xadimlərin ölkəmizə səfərləri, imzalanan mühüm sənədlər, Bakıda və regionlarda keçirilən beynəlxalq əhəmiyyətli görüşlər, forumlar deməyə əsas verir ki, Azərbaycan dünyanın diqqət mərkəzindədir, dövlətimizə böyük hörmət və ehtiram bəslənilir. Cənab İlham Əliyevin son günlərdə Xocalıda, Ağdamda, Ağsuda, İsmayıllıda, Laçında olması, səfərlər zamanı çox mühüm obyektlərin, müəssisələrin təməlinin qoyulması, açılışının keçirilməsi, işlərin gedişi ilə tanışlıq və qarşıda duran vəzifələrin müəyyənləşdirilməsi və həyata keçirilməsi üçün tapşırıqların verilməsi, möhtəşəm tikinti, bərpa-quruculuq işlərinin uğurla davam etdirilməsi, insanlarla səmimi görüşlər, təkliflərə, istəklərə əməl olunması birliyimizə, inkişafımıza zəmin olmaqla bərabər, qardaş dövlətlər tərəfindən də dəstəklənməyimizə, qiymətləndirilməyimizə bir zəmanətdir", - deyərə deputat əlavə edib.

Komitə sədri qeyd edib ki, bu gün nəinki dost, qardaş ölkələr, eləcə də qələbələrimizə, uğurlarımıza sevinməyən, nailiyyətlərimizə hər vasitə ilə kölgə salmaq istəyən dövlətlər belə Azərbaycanda baş verən hadisələri, yenilikləri, inkişafı, həyata keçirilən tədbirləri diqqətlə izləyir və onlara öz baxışlarından qiymət verirlər. Erməniperəst qüvvələrin, xaricdə və daxildə inkişafımıza kölgə salmağa çalışanların cəhdlərinə, yalan, böhtan kampaniyalarına baxmayaraq, Azərbaycan tutduğu düzgün yoldan dönmür, öz amallarının, əməllərinin həyata keçirilməsi uğrunda mübarizədədir, onu dəstəkləyənlərin, haqlı mübarizəsinə önəm verənlərin əhatəsindədir.

T.Rzayev xatırladı ki, Müstəqillik Günündə üç qardaş ölkənin - Türkiyə, Pakistan və Azərbaycanın dövlət rəhbərlərinin bir yerdə - uzun illər erməni təcavüzkarlarının işğalı altında qalmış, dağılmış, məhv edilmiş, bu gün isə gülüstana çevrilən Laçında olmaları dünyaya dostluq və qardaşlıq mesajı verməklə həm də düşmənlərimizə bir gözdağıdır: "Laçın Zirvə görüşü bir daha göstərdi ki, Azərbaycan-Türkiyə-Pakistan münasibətləri və strateji tərəfdaşlığı bu gün yüksələn xətlə inkişaf edir. Tarixi-dini köklərə, qardaşlıq, dostluq münasibətlərinə arxalanan bu dövlətlər hər an - sevincli və çətin günlərdə bir-birinin yanındadır, ölkələrimiz beynəlxalq

təşkilatlar çərçivəsində daim eyni mövqedən çıxış edir və qarşılıqlı əməkdaşlığa böyük önəm verirlər. Ölkə liderlərinin bir yerdə olması - Zirvə görüşünü Müstəqillik Günündə Laçında keçirmələri sarsılmaz dostluğun və sağlam, möhkəm əməkdaşlığın nümunəsidir. Sayca ikinci olan bu görüşə böyük önəm verən dövlətimizin rəhbəri bildirmişdir: "Bu gün bizim üçtərəfli əməkdaşlığımızın yeni səhifəsi açılır... Əminəm ki, biz bu ənənəni davam etdirəcəyik".

Deputatın sözlərinə görə, üç qardaş dövlətin birliyi, əməkdaşlığı xalqların milli maraqlarına, iqtisadi inkişafa, demokratiyaya, təhlükəsizliyə və sülhə xidmət edir. Orta ideyaları bölüşən və eyni mövqedən çıxış edən üç ölkə 350 milyon əhaliyə, 1.5 trilyon



dollar iqtisadiyyata, eyni zamanda müasir və yüksək imkanlara malik hərbi qüvvədir. Bu qüvvəni, bu dostluğu sarsıtmaq mümkün deyil, çünki üçtərəfli əməkdaşlıq platforması beynəlxalq hüququn norma və prinsiplərinə əsaslanır, sülhə, sabitliyə, təhlükəsizliyə və tərəqqiyə xidmət edir. Üç qardaş ölkənin daim bir-birinin yanında olması möhz bu amallardan qaynaqlanır. 44 günlük müharibə və 23 saatlıq antiterror tədbirləri zamanı Türkiyə və Pakistan hər an Azərbaycanın haqq səsinə səs verdilər, mənəvi dəstəklərini əsirgəmədilər. Azərbaycan da həmişə qardaş dövlətlərin yanında olduğunu nümayiş etdirib. Şuşa Bəyannaməsinin imzalanması Azərbaycan-Türkiyə sarsılmaz dostluğunun təzahürüdür. Siyasi, iqtisadi, mədəni, humanitar, səhiyyə, təhsil, sosial və digər sahələrdə imkanların birləşdirilməsini özündə ehtiva edən bu sənəd həm də sabitliyin və milli təhlükəsiz-

liyin təmin edilməsi üçün hər iki dövlətə hüquqi əsaslar yaradır, ölkələrin ərazi bütövlüyünə və suverenliyinə qarşı yarana biləcək təhlükələrə birgə müdafiəni təmin edir. Azərbaycan-Türkiyə əməkdaşlığı yalnız bölgəyə deyil, geniş coğrafiyanın enerji xəritəsinə yeni həyat verib. Enerji təhlükəsizliyinin təmin olunmasında ölkələrin rolu əvəzolunmazdır və bu sahədə mühüm layihələr hazırlanıb. Nəqliyyat sahəsində "İnkişaf yolu", "Orta dəhliz" və "Şimal-Cənub nəqliyyat dəhlizi" kimi layihələr öz töhfəsini verəcək və iqtisadi inkişafı sürətləndirəcək. Azərbaycan Türkiyə iqtisadiyyatına 20 milyard ABŞ dollarından çox sərmayə qoyub. Pakistan iqtisadiyyatına isə 2 milyard ABŞ dolları qoymağa hazırdır.

Komitə sədri vurğulayıb ki, Azərbaycan, Türkiyə və Pakistan rəhbərlərinin Laçında üçtərəfli Zirvə görüşü tarixi əhəmiyyətə malikdir: "Bu görüş ölkələrin iqtisadi, siyasi, mədəni, eləcə də bütün sahələrdə hərtərəfli əlaqələrinin, əməkdaşlığının inkişafına yeni imkanlar yaradır. Cənab İlham Əliyev çıxışında qeyd etdi ki, siyasət, iqtisadiyyat, energetika, qarşılıqlı investisiyalar, nəqliyyat, müdafiə, kənd təsərrüfatı, informasiya texnologiyaları və digər sahələrdə əməkdaşlığın birgə layihələr və proqramlar vasitəsilə daha böyük sürətlə inkişaf edəcəyinə inanırıq. Müstəqilliyimizin ildönümü günündə Azərbaycan, Türkiyə və Pakistan liderlərinin Zirvə görüşünün işğaldan azad olunmuş Laçında keçirilməsi və üç dövlətin bayraqlarının yanaşı dalğalanması rəmzi mənə daşıyır. Sarsılmaz birliyimizi, inkişafımızı, sülh, azadlıq uğrunda mübarizəmizi dünyaya nümayiş etdirir. Həm də dünyaya bir mesajdır ki, Azərbaycan, Türkiyə və Pakistan regionda böyük güc mərkəzidir və bu güclərlə hesablaşmaq lazımdır. Bu güc isə dövlətlərin müstəqilliyinin və suverenliyinin qorunmasına hesablanıb. Cənab Rəcəb Tayyib Ərdoğanın dediyi kimi, keçmişdə yaşadığımız ağrılardan dərs alaraq davamlı sülhün bərqərar olmasını, etimadın və mehriban qonşuluq münasibətlərinin qurulmasını hədəfləyirik. Bəli, üç qardaş dövlət, üç müdrik lider, üç dost xalq birləşib və böyük gücə çevrilib. Məhəmməd Şahbaz Şərif də bu gücün qüdrətinə yeni bir mənə verir, "biz səsimizi ən yüksək səviyyədə ucaltmalıyıq ki, bütün dünya Türkiyənin, Azərbaycanın və Pakistanın səsinə eşitsin".

T.Rzayev qeyd edib ki, bu səsin Laçından - uzun illər işğal altında qalan, viran edilən, ancaq bu gün gülüstana çevrilən, abadlaşan, qoynunda beynəlxalq hava limanı salınan bir məkandan səsləndirilməsi qürurvericidir. Prezident İlham Əliyev dünyaya yeni bir mesaj verir: "Artıq Şərqi Zəngəzur və Qarabağ bölgələrimizdə 43 min insan yaşayır və çalışır. Bu bölgəyə həyat qayıdıb, bu bölgənin sahibləri qayıdıblar. Biz qayıtmalıydıq və qayıtmışıq. Biz Ermənistan ordusunu məğlub etmişik və bununla Azərbaycan xalqı fəxr edir. Artıq dörd ildən çoxdur ki, biz müzəffər xalq və dövlət kimi yaşayıyıq və əbədiyyətə qədər yaşayacağıq".

Hər üç liderin məqsədi, amalı, istəyi birdir: Dünyada sülh, əmin-amanlıq, inkişaf və təhlükəsizlik olsun! Bu amallar - haqq, ədalət, bəşəriyyətin xoşbəxtliyi uğrunda mübarizə aparənlər isə yenilməzdir, qalibdirlər. Dünya bunu üç qardaş dövlətin - Türkiyənin, Azərbaycanın, Pakistanın timsalında aydın görür və xalqlarımız bu birliyin əbədililiyinə, daim qalib gələcəyinə inanır.

*Əsmər QARDAŞXANOVA,
"Azərbaycan"*